

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
ōṃ namō bhagavatē vāsudēvāya

maharṣi vēdavyāsapraṇītaṃ śrīmadbhāgavatamahāpurāṇam
॥ *saptamaskandhē pañcadaśō'dhyāyaḥ* ॥

This document has been prepared by
Sunder Kidāmbi
with the blessings of
śrī raṅgarāmānuja mahādēśikan
His Holiness śrīmad āṇḍavan śrīraṅgam

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
ōṃ namō bhagavatē vāsudēvāya
śrīmadbhāgavatamahāpurāṇam
॥ saptamaskandhē pañcadaśō'dhyāyaḥ ॥

nārada uvāca

karmaniṣṭhā dvijāḥ kēcit tapōniṣṭhā nṛpāparē |
svādhyāyē'nyē pravacanē yē kēcijñānayoḡayōḥ || 1 ||

jñānaniṣṭhāya dēyāni kavyānyānantyamicchatā |
daivē ca tadabhāvē syāditarēbhyō yathārhataḥ || 2 ||

dvau daivē pitṛkāryē trīnēkaikamubhayatra vā |
bhōjayēt susamṛddhō'pi śrāddhē kuryānna vistaram || 3 ||

dēśakālōcitaśraddhā dravyapātrārhaṇāni ca |
samyagbhavanti naitāni vistarāt svajanārpaṇāt || 4 ||

dēśē kālē ca samprāptē munyanṇaṃ haridaivatam |
śraddhayā vidhivatpātrē nyastaṃ kāmadhugakṣayam || 5 ||

dēvarṣipitṛbhūtēbhya ātmanē svajanāya ca |
annam saṃvibhajan paśyētsarvaṃ tat puruṣātmakam || 6 ||

na dadyādāmiṣaṃ śrāddhē na cādyāddharmatattvavit |
munyannaiḥ syātparā prītiryathā na paśuhiṃsayā || 7 ||

naitādrśaḥ parō dharmō nṛṇāṃ saddharmamicchatām |
nyāsō daṇḍasya bhūtēṣu manōvākkāyajasya yaḥ || 8 ||

ēkē karmamayān yajñān jñāninō yajñavittamāḥ |
ātmasaṃyamanē'nīhā juhvati jñānadīpitē || 9 ||

dravyayajñairyakṣyamāṇaṃ drṣṭvā bhūtāni bibhyati |
ēṣa mākaruṇō hanyādatajjñō hyasutr̥b dhruvam || 10 ||

tasmād daivōpapaṇṇēna munyannēnāpi dharmavit |
santuṣṭō'harahaḥ kuryānnityanaimittikīḥ kriyāḥ || 11 ||

vidharmaḥ paradharmaśca ābhāsa upamā chalaḥ |
adharmaśākhāḥ pañcēmā dharmajñō'dharmavat tyajēt || 12 ||

dharmabādhō vidharmaḥ syātparadharmō'nyacōditaḥ |
upadharmastu pākhaṇḍō dambhō vā śabdabhicchalaḥ || 13 ||

yastvicchayā kṛtaḥ pumbhirābhāsō hyāśramātpṛthak |
svabhāvavihitō dharmaḥ kasya nēṣṭaḥ praśāntayē || 14 ||

dharmārthamapi nēhēta yātrārthaṃ vādhanō dhanam |
anīhānīhamānasya mahāhēriva vṛttidā || 15 ||

santuṣṭasya nirīhasya svātmārāmasya yatsukham |
kutastatkāmalōbhēna dhāvatō'rthēhayā diśaḥ || 16 ||

sadā santuṣṭamanasaḥ sarvāḥ sukhamayā diśaḥ |
śarkarākaṇṭakādibhyō yathōpānatpadaḥ śivam || 17 ||

santuṣṭaḥ kēna vā rājanna vartētāpi vāriṇā |
aupasthyajaihvyaḥkārpaṇyādgrhapālāyatē janaḥ || 18 ||

asantuṣṭasya viprasya tējō vidyā tapō yaśaḥ |
sravantīndriyalaulyēna jñānaṃ caivāvakīryatē || 19 ||

kāmasyāntaṃ ca kṣuttrḍbhyāṃ krōdhasyaitatphalodayāt |
janō yāti na lōbhasya jītvā bhuktvā diśō bhuvah || 20 ||

paṇḍitā bahavō rājan bahuḥjñāḥ saṃśayacchidaḥ |
sadasaspatayō'pyēkē asantōṣātpatantyadhaḥ || 21 ||

asaṅkalpāj Jayēt kāmāṃ krōdhaṃ kāmavivarjanāt |
arthānarthēkṣayā lōbhaṃ bhayaṃ tattvāvamarsanāt || 22 ||

ānvīkṣikyā śōkamōhau dambhaṃ mahadupāsayā |
yōgāntarāyān maunēna hiṃsāṃ kāyādyanīhayā || 23 ||

kṛpayā bhūtajaṃ duḥkhaṃ daivaṃ jahyātsamādhinā |
ātmajaṃ yōgavīryēṇa nidrāṃ sattvaniṣēvayā || 24 ||

rajastamaśca sattvēna sattvaṃ cōpaśamēna ca |
ētatsarvaṃ gurau bhaktyā puruṣō hyaṅjasā jayēt || 25 ||

yasya sākṣād bhagavati jñānadīpapradē gurau |
martyāsaddhīḥ śrutaṃ tasya sarvaṃ kuñjaraśaucavat || 26 ||

ēṣa vai bhagavān sākṣāt pradhānapuruṣēśvaraḥ |
yōgēśvarairvimṛgyāṅghrirlōkō yaṃ manyatē naram || 27 ||

ṣaḍvargasamyamaikāntāḥ sarvā niyamacōdanāḥ |
tadantā yadi nō yōgānāvahēyuh śramāvahāḥ || 28 ||

yathā vārtādayō hyarthā yōgasyārthaṃ na bibhrati |
anarthāya bhavēyustē pūrtamiṣṭaṃ tathāsataḥ || 29 ||

yaścittavijayē yattaḥ syānniḥsaṅgō'parigrahaḥ |
 ēkō viviktaśaraṇō bhikṣurbhikṣāmitāśanaḥ || 30 ||

dēśē śucau samē rājan samsthāpyāsanamātmanaḥ |
 sthiraṃ samaṃ sukhaṃ tasminnāsītarjvaṅga ōmiti || 31 ||

prāṇāpānau sannirudhyāt pūrakumbhakarēcakaiḥ |
 yāvanmanastyajēt kāmān svanāsāgranirīkṣaṇaḥ || 32 ||

yatō yatō niḥsarati manaḥ kāmahataṃ bhramat |
 tatastata upāhṛtya hṛdi rundhyācchanairbudhaḥ || 33 ||

ēvamabhyasyataścittaṃ kālēnālpīyasā yatēḥ |
 anīśaṃ tasya nirvāṇaṃ yātyanindhanavahnivat || 34 ||

kāmādibhiranāviddhaṃ praśāntākhilavṛtti yat |
 cittaṃ brahmasukhasprṣṭaṃ naivōttiṣṭhēta karhicit || 35 ||

yaḥ pravrajya grhātpūrvam trivargāvapanātpunaḥ |
 yadi sēvēta tān bhikṣuḥ sa vai vāntāśyapatrapaḥ || 36 ||

yaiḥ svadēhaḥ smṛtō nātmā martyō viṭkṛmibhasmasāt |
 ta ēnamātmasātkṛtvā ślāghayanti hyasattamāḥ || 37 ||

grhasthasya kriyātyāgō vratatyāgō vaṭōrapi |
 tapasvinō grāmasēvā bhikṣōrindriyalōlatā || 38 ||

āśramāpasadā hyētē khalvāśramaviḍambakāḥ |
 dēvamāyāvīmūḍhāmstānupēkṣētānukampayā || 39 ||

ātmānaṃ cēdvijānīyātparaṃ jñānadhutāśayaḥ |
 kimicchan kasya vā hētōrdēhaṃ puṣṇāti lampaṭaḥ || 40 ||

āhuḥ śarīraṃ rathamindriyāṇi
 hayānabhīṣūn mana indriyēśam |
 vartmāni mātrā dhiṣaṇāṃ ca sūtaṃ
 sattvaṃ brhadbandhuramīśasṛṣṭam || 41 ||

akṣaṃ daśaprāṇamadharmadharmau
 cakrē'bhimānaṃ rathinaṃ ca jīvaṃ |
 dhanurhi tasya praṇavaṃ paṭhanti
 śaraṃ tu jīvaṃ paramēva lakṣyaṃ || 42 ||

rāgō dvēṣaśca lōbhaśca śōkamōhau bhayaṃ madaḥ |
 mānō'vamānō'sūyā ca māyā hiṃsā ca matsaraḥ || 43 ||

rajaḥ pramādaḥ kṣunnidrā śatravastvēvamādayaḥ |
 rajastamaḥprakṛtayaḥ sattvaparakṛtayaḥ kvacit || 44 ||

yāvanṇrkāyarathamātmavaśōpakalpaṃ
 dhattē gariṣṭhacaraṇārcanayā niśātam,
 jñānāsimacyutabalō dadhadastaśatruḥ
 svārājyatuṣṭa upaśānta idaṃ vijahyāt || 45 ||

nōcētpramattamasadindriyavājisūtā
 nītvōtpathaṃ viṣayadasyuṣu nikṣipanti,
 tē dasyavaḥ sahayasūtamamuṃ tamō'ndhē
 saṃsārakūpa urumṛtyubhayē kṣipanti || 46 ||

pravṛttaṃ ca nivṛttaṃ ca dvividhaṃ karma vaidikaṃ |
 āvartēta pravṛttēna nivṛttēnāśnutē'mṛtam || 47 ||

hiṃsraṃ dravyamayam kāmyamagnihōtrādyasāntidam |
darśaśca pūrṇamāsaśca cāturmāsyam paśuḥ sutaḥ || 48 ||

ētadiṣṭam pravṛttākhyam hutam prahutamēva ca |
pūrtaṃ surālayārāmakūpājīvyādilakṣaṇam || 49 ||

dravyasūkṣmavipākaśca dhūmō rātrirapakṣayaḥ |
ayanaṃ dakṣiṇaṃ sōmō darśa oṣadhivīrudhaḥ || 50 ||

annaṃ rēta iti kṣmēśa pitryānaṃ punarbhavaḥ |
ēkaikaśyēnānupūrvam bhūtvā bhūtvēha jāyatē || 51 ||

niṣēkādiśmaśānāntaiḥ saṃskāraiḥ saṃskṛtō dvijaḥ |
indriyēṣu kriyāyajñān jñānadīpēṣu juhvati || 52 ||

indriyāṇi manasyūrmau vāci vaikārikaṃ manaḥ |
vācam varṇasamāmnāyē tamōṅkārē svarē n yasēt |
ōṅkāraṃ bindau nādē taṃ taṃ tu prāṇē mahatyamum || 53 ||

agniḥ sūryō divā prāhṇaḥ śuklō rākōttaraṃ svarāt |
viśvaśca taijasaḥ prājñasturya ātmā samanvayāt || 54 ||

dēvayānamidaṃ prāhurbhūtvā bhūtvānupūrvaśaḥ |
ātmayājyupaśāntātmā hyātmasthō na nivartatē || 55 ||

ya ētē pitṛdēvānāmayanē vēdanirmitē |
śāstrēṇa cakṣuṣā vēda janasthō'pi na muhyati || 56 ||

ādāvantē janānāṃ sad bahirantaḥ parāvaram |
jñānaṃ jñēyaṃ vacō vācyaṃ tamō jyōtistvayaṃ svayam || 57 ||

ābādhitō'pi hyābhāsō yathā vastutayā smṛtaḥ |
durghaṭatvādaindriyakaṃ tadvadarthavikalpitaṃ || 58 ||

kṣityādīnāmihārthānāṃ chāyā na katamāpi hi |
na saṅghātō vikārō'pi na pṛthaṅ nānvitō mṛṣā || 59 ||

dhātavō'vayavitvācca tanmātrāvayavairvinā |
na syurhyasatyavayavinyasannavayavō'ntataḥ || 60 ||

syātsādṛśyabhramastāvadvikalpē sati vastunaḥ |
jāgratsvāpau yathā svapnē tathā vidhiniṣēdhatā || 61 ||

bhāvādvaitaṃ kriyādvaitaṃ dravyādvaitaṃ tathā'tmanaḥ |
vartayan svānubhūtyēha trīn svapnān dhunutē muniḥ || 62 ||

kāryakāraṇavastvaikyamarśanaṃ paṭatantuvat |
avastutvādvikalpasya bhāvādvaitaṃ taducyatē || 63 ||

yadbrahmaṇi parē sākṣāt sarvakarmasamarpaṇam |
manōvāktanubhiḥ pārtha kriyādvaitaṃ taducyatē || 64 ||

ātmajāyāsutādīnāmanyēṣāṃ sarvadēhinām |
yatsvārthakāmayōraikyam dravyādvaitaṃ taducyatē || 65 ||

yadyasya vāniṣiddhaṃ syādyēna yatra yatō nṛpa |
sa tēnēhēta kāryāṇi narō nānyairanāpadi || 66 ||

ētairanyaiśca vēdōktairvartamānaḥ svakarmabhiḥ |
grhē'pyasya gatiṃ yāyādrājaṃstadbhaktibhān naraḥ || 67 ||

yathā hi yūyaṃ nṛpadēva dustyajā -
dāpadgaṇāduttaratātmanaḥ prabhōḥ |

yatpādapaṅkēruhasēvayā bhavā -

nahārṣīnnirjitadiggajaḥ kratūn || 68 ||

ahaṃ purābhavaṃ kaścidgandharva upabarhaṇaḥ |

nāmnātītē mahākalpē gandharvāṇāṃ susammataḥ || 69 ||

rūpapēśalamādhuryasaugandhyapriyadarśanaḥ |

strīṇāṃ priyatamō nityaṃ mattastu purulampaṭaḥ || 70 ||

ēkadā dēvasatrē tu gandharvāpsarasāṃ gaṇāḥ |

upahūtā viśvasṛgbhirharigāthōpagāyanē || 71 ||

ahaṃ ca gāyaṃstadvidvān strībhiḥ parivṛtō gataḥ |

jñātvā viśvasṛjastanmē hēlanaṃ śēpurōjasā |

yāhi tvaṃ sūdratāmāśu naṣṭaśrīḥ kṛtahēlanaḥ || 72 ||

tāvaddāsyāmahaṃ jajñē tatrāpi brahmavādinām |

śuśrūṣayānuṣaṅgēṇa prāptō'haṃ brahmaputratām || 73 ||

dharmastē gṛhamēdhīyō varṇitaḥ pāpanāśanaḥ |

gṛhasthō yēna padavīmañjasā nyāsināmiyāt || 74 ||

yūyaṃ nṛlōkē bata bhūribhāgā

lōkaṃ punānā munayō'bhiyanti |

yēṣāṃ gṛhānāvasatīti sākṣā -

dgūḍhaṃ paraṃ brahma manuṣyaliṅgam || 75 ||

sa vā ayaṃ brahma mahadvimṛgyaṃ

kaivalyanirvāṇasukhānubhūtiḥ |

priyaḥ suhr̥dvaḥ khalu mātulēya

ātmārhaṇīyō vidhikṛdguruśca || 76 ||

na yasya sākṣādbhavapadmajādibhī
 rūpaṃ dhiyā vastutayōpavarṇitam |
 maunēna bhaktyōpaśamēna pūjitaḥ
 prasīdatāmēṣa sa sātvatām patiḥ || 77 ||

śrīśuka uvāca
 iti dēvarṣiṇā prōktaṃ niśamya bharatarṣabhaḥ |
 pūjayāmāsa suprītaḥ kṛṣṇaṃ ca prēmavihvalaḥ || 78 ||

kṛṣṇapārthāvupāmantrya pūjitaḥ prayayau muniḥ |
 śrutvā kṛṣṇaṃ paraṃ brahma pārthaḥ paramavismitaḥ || 79 ||

iti dākṣāyaṇīnām tē prthagvaṃśā prakīrtitāḥ |
 dēvāsuraṃ manuṣyādyā lōkā yatra carācarāḥ || 80 ||

|| iti śrīmadbhāgavatē mahāpurāṇē vaiyāsikyāmaṣṭādaśasāhasryām
 pāramahaṃsyām saṃhitāyām saptamaskandhē prahlādānucaritē
 yudhiṣṭhīranāradasaṃvādē sadācāranirṇayō nāma pañcadaśō'dhyāyaḥ ||